

እግዚአብሔርም ሙሴን እንዲህ ብሎ ተናገረው።

2 ፤ አሮንን፣ ከእርሱም ጋር ልጆቹን፣ ልብሱንም፣ የቅብዓቱንም ዘይት፣ ለኃጢአት መሥዋዕትም የሆነውን ወይፈን፣ ሁለቱንም አውራ በጎች፣ የቂጣውንም እንጀራ ሌማት ውሰድ፤

3 ፤ ማኅበሩንም ሁሉ ወደ መገናኛው ድንኳን ደጃፍ ሰብስባቸው።

4 ፤ ሙሴም እግዚአብሔር እንዳዘዘው አደረገ፤ ማኅበሩ ሁሉ ወደ መገናኛው ድንኳን ደጃፍ ተሰበሰቡ።

5 ፤ ሙሴም ማኅበሩን። እግዚአብሔር ይደረግ ዘንድ ያዘዘው ነገር ይህ ነው አላቸው።

6 ፤ ሙሴም አሮንንና ልጆቹን አቀረበ፤ በውኃም አጠባቸው።

7 ፤ ሸሚዝም አለበሰው፤ በመታጠቂያም አስታጠቀው፤ ቀሚስም አለበሰው፤ ኤፋድም ደረበለት፤ በብልሃትም በተጠለፈ ቋድ አስታጠቀውና በእርሱ ላይ አሰረው።

8 ፤ የደረት ኪስ በእርሱ ላይ አደረገ፤ በደረቱ ኪስም ውስጥ ኡሪምንና ቱሚምን አኖረበት።

9 ፤ እግዚአብሔርም ሙሴን እንዳዘዘው በራሱ ላይ መጠምጠሚያውን አደረገ፤ በመጠምጠሚያውም ላይ በፊቱ በኩል የተቀደሰውን አክሊል፤ ቅጠል የሚመስለውን የወርቅ ምልክት፤ አደረገ።

10 ፤ ሙሴም የቅብዓቱን ዘይት ወሰደ፤ ማደሪያውንና በውስጡ ያለውን ሁሉ ቀብቶ ቀደሳቸው።

11 ፤ ከእርሱም በመሠዊያው ላይ ሰባት ጊዜ ረጨ፤ ይቀድሳቸውም ዘንድ መሠዊያውንና ዕቃውን ሁሉ፤ የመታጠቢያውን ሰንና መቀመጫውን ቀባ።

12 ፤ ከቅብዓቱም ዘይት በአሮን ራስ ላይ አፈሰሰ፤ ይቀድሰውም ዘንድ ቀባው።

13 ፤ እግዚአብሔርም ሙሴን እንዳዘዘው ሙሴ የአሮንን ልጆች አቀረበ፤ ቀሚሶችንም አለበሳቸው፤ በመታጠቂያም አስታጠቃቸው፤ ቆብም ደፋባቸው።

14 ፤ የኃጢአትንም መሥዋዕት ወይፈን አቀረበ፤ አሮንና ልጆቹም በኃጢአቱ መሥዋዕት ወይፈን ራስ ላይ እጆቻቸውን ጫኑ።

15 ፤ አረደውም፤ ሙሴም ደሙን ወስዶ በጣቱ የመሠዊያውን ቀንዶች ዙሪያ ቀባ፤ መሠዊያውንም አነጻው፤ ደሙንም ከመሠዊያው በታች አፈሰሰው፤ ያስተሰርደሉትም ዘንድ ቀደሰው።

16 ፤ በሆድ ዕቃውም ላይ ያለውን ስብ ሁሉ፤ የጉብቱንም መረብ፤ ሁለቱንም ኩላሊቶች ስባቸውንም ወሰደ፤ ሙሴም በመሠዊያው ላይ አቃጠለው።

17 ፤ እግዚአብሔርም ሙሴን እንዳዘዘው ወይፈኑን፤ ቁርባቱንም፤ ሥጋውንም፤ ፈርሱንም ከሰፈሩ ውጭ በእሳት አቃጠለ።

18 ፤ ለሚቃጠል መሥዋዕትም የሚሆን አውራ በግ አቀረበ፤ አሮንና ልጆቹም በአውራው በግ ራስ ላይ እጆቻቸውን ጫኑ።

19 ፤ አረደውም፤ ሙሴም ደሙን በመሠዊያው ዙሪያ ረጨው።

20 ፤ አውራውንም በግ በየብልቱ ቈረጠ፤ ሙሴም ጭንቅላቱን ብልቶቹንም ስቡንም አቃጠለ።

21 ፤ የሆድ ዕቃውንና እግሮቹንም በውኃ አጠበ፤ ሙሴም አውራውን በግ ሁሉ በመሠዊያው ላይ አቃጠለው፤ ይህ ጣፋጭ ሽታ እንዲሆን የሚቃጠል መሥዋዕት ነበረ፤ እግዚአብሔር ሙሴን እንዳዘዘው ለእግዚአብሔር የእሳት ቍርባን ነበረ።

22 ፤ ለቅድስናም የሚሆነውን ሁለተኛውን አውራ በግ አቀረበ፤ አሮንና ልጆቹም በአውራው በግ ራስ ላይ እጆቻቸውን ጫኑ።

23 ፤ አረደውም፤ ሙሴን ከደሙ ወስዶ የአሮንን የቀኝ ጆሮውን ጫፍ፤ የቀኝ እጁንም አውራ ጣት የቀኝ እግሩንም አውራ ጣት አስነካው።

24 ፤ የአሮንንም ልጆች አቀረበ፤ ሙሴም የቀኝ ጆሮአቸውን ጫፍ፤ የቀን እጃቸውንም አውራ ጣት፤ የቀኝ እግራቸውንም አውራ ጣት ከደሙ አስነካ፤ ሙሴም ደሙን በመሠዊያው ዙሪያ ረጨ።

25 ፤ ስቡንና ላቱን፤ በሆድ ዕቃውም ላይ ያለውን ስብ ሁሉ፤ የጉብቱንም መረብ፤ ሁለቱንም ኩላሊቶች ስባቸውንም፤ ቀኝ ወርቅንም ወሰደ፤

26 ፤ በእግዚአብሔር ፊት ካለው ከቂጣው እንጀራ ሌማት አንድ የቂጣ እንጐቻ፤ አንድም የዘይት እንጀራ፤ አንድም ስስ ቂጣ ወስዶ በስቡና በቀኝ ወርቅ ላይ አኖራቸው።

27 ፤ ሁሉንም በአሮንና በልጆቹ እጆች ላይ አደረገ፤ በእግዚአብሔርም ፊት ለመወዝወዝ ቍርባን ወዘወዛቸው።

28 ፤ ሙሴም ከእጃቸው ተቀብሎ በመሠዊያው በሚቃጠለው መሥዋዕት ላይ አቃጠለው፤ የጣፋጭ ሽታ መቀደሻ ነበረ። እርሱም ለእግዚአብሔር የእሳት ቁርባን ነበረ።

- 29 ፤ ሙሴም ፍርምባውን ወስዶ በእግዚአብሔር ፊት ለመወዝወዝ ቀዳሳን ወዘወዘው፤ እግዚአብሔር ሙሴን እንዳዘዘው ይህ ለቅድስና ከታረደው አውራ በግ የሙሴ እድል ፈንታ ሆነ።
- 30 ፤ ሙሴም ከቅብዓቱ ዘይትና በመሠዊያው ላይ ካለው ከደሙ ወስዶ በአሮንና በልብሱ ላይ፤ በልጆቹና በልጆቹ ልብስ ላይ ረጨው፤ አሮንንና ልብሱንም፤ ልጆቹንም የልጆቹንም ልብስ ቀደሰ።
- 31 ፤ ሙሴም አሮንንና ልጆቹን አላቸው። ሥጋውን በመገናኛው ድንኳን ደጃፍ ቀቅሎ፤ አሮንና ልጆቹ ይበሉታል ብዬ እንዳዘዘሁ በዚያ እርሱንና በሌማቱ ያለውን የቅድስናውን እንጀራ ብሎ።
- 32 ፤ ከሥጋውና ከእንጀራውም የተረፈውን በእሳት ታቃጥሎታላችሁ።
- 33 ፤ ሰባት ቀን ይከናወናልና የክህነታችሁ ቀን እስኪፈጸም ድረስ ሰባት ቀን ከማኅበሩ ድንኳን ደጃፍ አትውጡ።
- 34 ፤ በዚህ ቀን እንደ ተደረገ ለእናንተ ለማስተስረያ ይደረግ ዘንድ እንዲሁ እግዚአብሔር አዘዘ።
- 35 ፤ እግዚአብሔር እንዲሁ አዝዞኛልና እንዳትሞቱ በመገናኛው ድንኳን ደጃፍ ሌሊቱንና ቀኑን ሰባት ቀን ተቀመጡ፤ የእግዚአብሔርንም ሥርዓት ጠብቁ።
- 36 ፤ አሮንና ልጆቹም እግዚአብሔር በሙሴ እጅ ያዘዘውን ሁሉ አደረጉ።